

महाराष्ट्राचा

पोवाडा

: २९

## महाराष्ट्राचें नमन

शिवाजीच्या महाराष्ट्रा ! उदो रे उदो ॥ बाजीरावाच्या महाराष्ट्रा ! उदो रे उदो ॥ महादजीच्या महाराष्ट्रा ! उदो रे उदो ॥ मल्हारावाच्या महाराष्ट्रा ! उदो रे उदो ॥ भाऊसाहेबांच्या महाराष्ट्रा ! उदो रे उदो ॥ विश्वासरावांच्या महाराष्ट्रा ! उदो रे उदो ॥ माधवरावांच्या महाराष्ट्रा ! उदो रे उदो ॥ लक्ष्मीबाईच्या महाराष्ट्रा ! उदो रे उदो ॥ ताल्या टोपेच्या महाराष्ट्रा ! उदो रे उदो ॥ बापू गोखल्यांच्या महाराष्ट्रा ! उदो रे उदो ॥ टिळकांच्या तूं महाराष्ट्रा ! उदो रे उदो ॥ चाफेकरांच्या महाराष्ट्रा ! उदो रे उदो ॥ सावरकरांच्या महाराष्ट्रा ! उदो रे उदो ॥ कोतवालांच्या महाराष्ट्रा ! उदो रे उदो ॥ भोसले कुळाच्या महाराष्ट्रा ! उदो रे उदो ॥ ज्ञानदेवाच्या महाराष्ट्रा ! उदो रे उदो ॥ नामदेवाच्या महाराष्ट्रा ! उदो रे उदो ॥ चोखामेढ्याच्या महाराष्ट्रा ! उदो रे उदो ॥ कान्हेोपात्रेच्या महाराष्ट्रा ! उदो रे उदो ॥ तुकारामाच्या महाराष्ट्रा ! उदो रे उदो ॥ रामदासांच्या महाराष्ट्रा ! उदो रे उदो ॥ मुक्ताबाईच्या महाराष्ट्रा ! उदो रे उदो ॥ जनाबाईच्या महाराष्ट्रा ! उदो रे उदो ॥ एकनाथाच्या महाराष्ट्रा ! उदो रे उदो ॥ १ ॥

याद राखा करील कोणी महाराष्ट्रावरती चाल । तुकडे तुकडे करील त्याचे महाराष्ट्राची तलवार ॥ धु० ॥

## चौक १ ला

हा सहागिरी रक्षाय्या तुजला खडा ॥ यानं कैक पाहिल्या पिढ्या । हे गड आणि हीं क्षेत्रें बोलती घडघडा ॥ हा पहा तोरणा किल्ला । स्वराज्याचं बांधलं तोरण इथं शिववानं, पहा या जरा ॥ जी ॥ भवानीच्या कृपेनं हंडा इथं सांपडला ॥ हा रोहिड्याचा डोंगर आला । रोहिडेश्वर साक्षिला । हिंदवी राज्याची शपथ घेतली या स्थळा ॥ हा पहा शूरांचा मेळा । तानाजी येसाजी उभे एका बाजूला ॥ दादाजी, नरसाजी, उभे दुसऱ्या बाजूला ॥ शिववानं रक्त काढून धरलं धारेला । अभिषेक महादेवाला । सारा मावळा तयार झाला । पारतंत्र्यपाश तोडायला । मावळ्यांनीं चराचर चिरलं आपल्या हाताला । अन् रक्तानं भिजविलं त्यांनीं महादेवाला ॥ चाल ॥ हिंदूंचं करण्या रक्षण । शिवराय बांधी कंकण ॥ जी ॥ धर्माचं करण्या रक्षण । शिवराय बांधी कंकण ॥ जी ॥ गाईचं करण्या पालन । शिवराय बांधी कंकण ॥ जी ॥ दुष्टांना ठार मारून । सुजनांचं करण्या पालन ॥ जी ॥ रोहिडेश सांब दैवत । महाजागृत । आशीर्वाद देत । पिंडीतून झाला रुद्र हुंकार । शिवाजी शंकराचा अवतार । यश राजाचं आतां गाणार ॥ १ ॥

## चौक २ रा

हा पहा प्रतापगड आतां दिसतो डोळ्याला ॥ ठार केलं चंद्ररावाला । अन् शिवाजीनं जावळी आणली हाताला । वाई, कऱ्हाड, सुभे अदिल-शहाचे आले कब्रजाला ॥ शिवाजीनं धुमाकुळ केला । जणु सुटला जोराचा वारा । अन् अदिलशाही वृक्ष कडकडा मोडू लागला ॥ तंवा शिवाजीचा नाश करण्याला । अफझुल्ला विडा उचळून चाळून आला ॥ अफझुल्ला वाईला आला । तिथून आला प्रतापगडाला । सहाद्रि पहातो गमतीला । भवानीनं आशीर्वाद दिला । जिजाईनं गंधाचा टिळा भाळीं

लावला ॥ शिवराज मंडपांत गेला । तिथं खान होता आलेला । जिता-  
मेला धरण्याचा विडा उचलून आला ॥ दगलबाज करतो युक्तीला ।  
शिवाजीचं मुंडकं त्यानं दावलं डाव्या बगलेला ॥ चाल ॥ चपळाई  
राजानं केली । बगलेची मिठी सोडविली ॥ जी ॥ वाघाची झडप मग  
घाली । वाघनखं पोटाला भिडली ॥ जी ॥ खानाचीं खांडोळीं केली ।  
राजानं शर्थ ही केली ॥ जी ॥ शौर्याचा मूर्तिमंत हिरा । असा कोणी  
नाहीं देखिला । असं प्रतापगड सांगतो आपणाला ! तरुणांनो ! लक्ष  
देऊन एका तुम्ही जरा ॥ २ ॥

• •

### चौक ३ रा

हा पहा पन्हाळगड उभा स्फूर्ति देण्याला ॥ शिवाजीनं किल्ला  
जिकला । अन् राजा राहिला त्या स्थळा । फाजलखान, शिद्दी जोहार  
आले वेढायला ॥ जी ॥ त्यांनीं वेढा घातला किल्ल्याला । तंवा राजानं  
योजलं युक्तीला । समेटाचा बहाणा त्यानं केला । अन् रात्रीच्या वेळेला  
राजा निसटून गेला ॥ ठार केलं जागत्या पहाण्याला । राजा विशाळगडीं  
चालला । पण फाजल शिद्दीजोहार पाठलागाला । तंवा बाजीप्रभु शूर  
सरदार आडवी फौजेला ॥ गजाखिडींत संग्राम झाला । बाजीप्रभु शौर्याचा  
पुतळा पडला भूमीला ॥ पावन केलं खिंडीला । थरमापली ग्रीस  
देशाला । तशी ही खिंड महाराष्ट्राला । पावनखिंड पाहून स्फूर्ति  
येइना ज्याला । तो पशू भार भूमीला । महाराष्ट्रा ! पुरे ही झोप, ऊठ  
या वेळा ॥ झोपेनं सत्यानास केला । असं सव्याद्री बोलतो तुला ।  
ध्यानांत घेउनी बोल विचार कर जरा ॥ ३ ॥

• •

### चौक ४ था

हा आतां राजगड आला । शिवाजीनं राज्याचा पाया इथंच  
घातला ॥ राजधानी होती या स्थळा । भेटायला औरंगजेबाला । राजा  
गेला होता आग्याला । तिथं बादशहानं कैद केलं त्याला । शिवपुण्यांत  
कोंडून ठेवलं पितापुत्राला ॥ पण राजा चतुर फार झाला । आज्ञ्याचा  
बहाणा त्यानं केला । चार दिवसांत वाटलं बरं त्याला । मेवामिटाई  
वाटण्याचा त्यानं सपाटा सुरू केला । पहारेवाला गाफील झाला । अन्  
पेटाण्यांत बसून शिवराय निसटून गेला ! ॥ पोलादखान होता पहाण्याला ।  
तो औरंगजेबाकडं गेला । अन् त्याला बोलूं लागला । खवंद । घात फार  
झाला । दखनचा शिवा हातोहात पळून हो गेला ! ॥ कसा गेला  
कळेना आम्हांला । भूत पिशाच अनुकुल त्याला । इंद्रजालविद्या ठाव  
त्याला । जमिनींत घुसून कीं गेला । कीं अस्मानांत उडून तो गेला ॥  
हे काहीं कळेना आम्हांला । औरंगजेबाचा नक्षा पार उतरला । इकडं  
बैराग्याचा वेश केला । अन् शिवराजा मथुरेला गेला । तिथं ठेवलं  
त्यानं संभाजीला । अन् पायीं पायीं राजा राजगडीं परतून आला ॥  
शिवराय किल्ल्यावर गेला । पण वळखेना कोणी शिवबाला । जिजाबाई  
बोलली तंवा त्याला । “ गोसावीबुवा ! कुठून तुम्ही आला ? ” ॥  
“ उत्तरेकडनं ” आवाज उमटला ॥ तंवा जिजा बोलली साधूला ।  
“ आमचा शिवा गेला होता आग्याला । तिथं केंदत ठेवलं होतं त्याला ।  
पण शिवा तिथं निसटला । अशी बातमी समजली मला । पण अजून नाहीं  
परतून आला । बाळ शंभू त्याच्या जोडीला । तुम्ही कुठं पाहिलंत का  
हो त्याला ? ” ॥ तंवा राजा बोलूं लागला । “ हमः यात्रिक फिरनेवाले ।  
माईजी ! हमने नहीं देखा ” । “ बरं बाबा ! मनाला शांत करण्याला ।  
एक भजन म्हणाल का या वेळा । जर मराठींत गाल भजनाला । तर  
ठीक होईल या वेळा ” । तंवा साधु बोलूं लागला । “ अच्छा, बोलेंगे

मराठीमें । लेकिन हम अच्छी तरहसे नहि जानते । सुनिये माताजी :-

### भजन

मायापंजर तडतड तोडुनि जीव मुक्त झाला ॥ धु० ॥

कामादिक शत्रूंनीं फसवुनि बांधियले त्याला । विवेक करुनी  
शांतपणानें सुटुनी तो आला ॥ पहा हा जीव मुक्त झाला ॥ १ ॥

गोसाव्या ! तसा माझा शिवाजी कधीं येईल हो बोला ! ” ॥ जी ॥  
पुढं गोसावी गाऊं लागला । ( भजन चाटूं ) “ जीवात्मा हा आला परि  
नच ओळखिले त्याला । भेट घडे ही बहु दिवसांनीं बोल न कोणाला ॥  
पहा हा जीव मुक्त झाला ” ॥ २ ॥

जिजाबाई बोलली मग त्याला ! “ फार उत्तम भजन बोललात । आतां  
चाललांत पुढं यात्रेला ? ” । गोसावी बोळूं लागला । “ तुम्हावीण जगावं  
कसं बोला ? । तुम्हीच लहानाचं मोठं केलं मला ” । तंवा गूढ कळलं  
आईला । शिवाजीनं जिजाईचे पाय धरले त्या वेळा ॥ आनंदी आनंद  
झाला ॥ राजगड सांगतो ही कथा आज सर्वाला ॥ जी ॥ त्यानं पाहिला  
गोड सोहाळा । महाराष्ट्र तरुणांनो । नका विसरूं शिवबाला ॥ जी ॥ ४ ॥

### चौक ५ वा

हा पहा सिंहगड आतां दिसतो डोळ्याला ॥ जी ॥ हा सह्यागिरीला  
अलंकार जणु झाला ॥ कोंडाणा म्हणत होते याला । उदयभान होता वर  
अम्मलदार किल्ल्याला ॥ जी ॥ बारा हजार पठाण दिमतीला । शिवाजीचं  
झालं राज्य सान्या महाराष्ट्राला । पण हा किल्ला नव्हता आला हाताला ।  
तंवा जिजाईनं शपथ घातली राजाला । “ शिवबा ! येत्या माघ वद्य नवमीला ।  
हा किल्ला जोड राज्याला । नाहींतर तोंड दाखवूं नकोस मला ” ।  
शिवाजीनं प्रतिज्ञा केली किल्ला घेण्याला ॥ पण तानाजी नव्हता जागेला ।

तानाजीनं मुलाच्या बेत लग्नाचा केला । अन् मुहूर्त धरला माघ वद्य  
नवमीला । अन् अक्षत घायला राजाला । तानाजी गेला त्या वेळा ।  
पण शिवाजीच्या ऐकून प्रतिज्ञेला । तानाजीनं लगिन ठेवलं बाजूला । अन्  
कोंडाणा किल्ला घेण्याचा बेत त्यानं केला ॥ चाल ॥ गोंधळ्याचं रूप  
घेऊन । रायाजीला वश करून ॥ डोणागिरी कडा निरखून । तानाजी  
गेला परतून जी ॥ यशवंती घोरपड छान । तिला कड्यावरती चढवून  
॥ जी ॥ शें दोनशें वीर घेऊन । तानाजी गेला चढून ॥ जी ॥  
हाणमार करून जोरानं । किती कांपल त्यानं दुस्मान ॥ जी ॥  
हाणमार करतांना ताना घायाळ झाला ॥ अन् धाडकन् भूमीवर आला ।  
पण मराठ्यांनीं किल्ला सर केला । शिवराय धांवून गेला । वीराचा गौरव  
केला । कोंडाणा नांव बदललं । सिंहगड नांव किल्ल्याला । बंधुनो !  
एका शौर्याला । ध्या बोध, सोडा अविचार आज या काळा ॥ ५ ॥

### चौक ६ वा

सह्यागिरीचा प्राण पहा हा दिसतो डोळ्याला । नांव तयाचे असे  
रायगड, भव्य पहा झाला ॥ जी ॥ राजधानीचा किल्ला म्हणुनी प्रसिद्ध  
जगतांत । महाराष्ट्राचं हृदय जणु काय येथें धडधडत ॥ जी ॥ महाराष्ट्र-  
देहाला येथुनि लाभत चैतन्य । वीररसाचे प्रवाह येथुनि वाहति जनमान्य ॥  
जी ॥ वीररसाचे घुटके घेती भिन्ने येथून । राजनीतिचे धडे, गिरिविती  
शासनशास्त्रज्ञ ! । सिंहासन हें छत्रपतींचें पाहुनिये ज्याला । स्फूर्ति  
येईना, असा मराठा कोण असे झाला ? ॥ जी ॥ रायगडाचा भव्य  
दरारा । शत्रु कापवी थराथरारा । खिन्नपणाला नाहीं थारा । भगवा  
झेंडा उडे फरारा । स्वातंत्र्याचा घुमवी वारा । रायगडाचा राणा ।  
विसरूं नका त्या शिवरायाला । कार्यं तयाचें मनीं आणा ॥ जी ॥ चाल ॥  
राज्याभिषेक शिवबाला झाला या स्थळा ॥ सोळा हजार होनभार केली

सुवर्णतुला । गागाभट्ट अभिषेकाला । रामदास आशीर्वादाला । जिजाबाई पाहती सोहळा । ४ कोटी २६ लक्ष रुपये खर्च झाला । शिवसूर्य माध्यान्ही आला । थरकांप राहुकेतुला । महाराष्ट्र धन्य धन्य झाला । शके १९९६ ला । ज्येष्ठ शु. १२ ला । शुक्रवार होता त्या वेळा । पहाटेच्या तिसऱ्या घटकेला । सूर्योदयाच्या आधी त्या वेळा । अभिषेक झाला राजाला । ज्यांनी तो सोहळा डोळ्यांनी पाहिला । ते ते धन्य धन्य जाहले धन्य शिव झाला ॥ ६ ॥

• •

### चौक ७ वा

महाराष्ट्राच्या बुडवायाला औरंग्या चालुन आला । पकडुनि ल्यानें ठार मारिले वीर संभाजीराजाला ॥ यवनी फौजा करती धुमाकुळ महाराष्ट्र बुडवायाला । परी धनाजी संतार्जीनीं चोप दिला बहु यवनाला ॥ 'धनाजी जाधव' शब्द ऐकुनी मोंगल घोडा थरथरला । गनिमी कावा घालित घावा, दुस्मन घाबरुनी गेला ! ॥ अहमदनगरानजीक औरंगजेब स्वतः मरुनी गेला । शूर मराठा सुसज्ज झाला चढाई पुरती करण्याला ॥ बाजीरावानें उत्तर हिंदुस्थान आणला कबजाला । दुस्मन सारे मारमारुनी महाराष्ट्र विजयी झाला ॥ जी ॥ अटकेपार झेंडे रोवुन वीर मराठा घरिं आला । भव्य दरारा, शत्रु थरारा, कांपत होते त्या काळा ॥ जी ॥ शिंदे, होळकर, पवार, गायकवाड मराठे रणवीर । पानपतावर करती लढाई करि घेवुनिया समशेर ॥ जी ॥ महाराष्ट्र बंधुनो ! पराक्रम विसरूं नका हे बहुमोल । भूतकाळाचा विसर जयाला, जिणें तयाचें जगिं फोल ॥ जी ॥ परंपरा ही मर्दुमकीची सोडुं नका या वेळेला । शक्तिदेविची पूजा करुनी व्हा बलशाली या काळा ॥ ७ ॥

• •

### चौक ८ वा

अखंड हिंदुस्थान भंगले झाले पाकिस्तान । भारतभूचे तुकडे झाले अविचारी धैमान ॥ जी ॥ अखंड भारत म्हणतां म्हणतां । खंड करोनी आतां देतां । पुढारी चकले बघतां बघतां । जागृत झाली आतां जनता । थडकुन उठेल बघतां बघतां । महाराष्ट्राचा वीर सारा उठविल सारें रान । देश मोठा हिंदुस्थान । घरबुडव्यांनीं केली घाण । क्षात्रवृत्तिला नाहीं स्थान । महाराष्ट्र परि आशास्थान । ऊठ महाराष्ट्राच्या तरुणा ! । विकल्प काढूं नकोस नाना । क्षात्रवृत्तिला तूं जागवुनि घे जगताचा सन्मान ॥ चाल ॥ आंधळी भ्रद्दा पुरे जहाली । बुद्धि त्यामुळें रुसुनी गेली । क्षात्रवृत्ति मावळुनी गेली । सत्य अहिंसा ढोंगी माजली । स्वार्थी झाले कैक पुढारी । स्वातंत्र्याची पहाट फुलली । आशा किलबिल करूं लागली । परि महाराष्ट्राची धडगत नुरली । महाराष्ट्राला स्वातंत्र्यांतहि देतिल कोणि न मान । पैसा नाहीं, बुद्धी विकली, म्हणुनी हा अपमान ॥ जी ॥ स्वतंत्र झाला हिंदुस्थान । महाराष्ट्राला नाहीं मान । पदोपदीं होवो अपमान ॥ ८ ॥

• •

### चौक ९ वा

सैन्य जयाचें राज्य तयाचें । विसरूं नका या तत्वाला । तयार फौजा कराल तर मग येइल सत्ता हाताला ॥ जी ॥ तलवारीच्या टोंकावरती राज्यश्री करिते वसती । सर्व संपदा धांवुन येती दुमदुमेल जगिं सत्कीर्ती ॥ लक्ष्मी वरते रणवीराला । शूर पती आवडतो तिजला । अनंत वैभव अनंत काळा । त्याभत जगिं त्या उद्योगाला । महाराष्ट्र-तरुणांनो ! आतां । सोडुन बा ही उदासीनता । झटकुन बा तुम्ही सारी चिंता । उठा ! उठा ! तुम्ही सारे आतां । जागे होउनि ध्या करिं सत्ता । कानाडोळा कराल आतां । तर येइल चालुन चिंता चिंता ! ।

आधार पुढें कोणि न दाता । धंदे उरतिल तुम्हांस कसले । सांगिन  
 एका एका आतां । भांडीं घासणें । धुणें बडवणें । पाणी भरणें । भाकरि  
 करणें । मोटारीचे ड्रायव्हर होणें । कपडे शिवणें, । केस कापणें ।  
 लाकुड तोडुन ताडुन देणें । कारकुनांचीं कामें करणें । शिपाई पट्टेवाले  
 होणें । बाबागाडी ढकलत जाणें । नोकरि करतां करतां मरणें । जळो  
 जिणें हें लाजिरवाणें ॥ १ ॥ चाल ॥ महाराष्ट्रसिंहाच्या बच्चा ! तरुणा !  
 ओळख तव जात । बकऱ्या मॅढ्या नव्हेत पूर्वज, बोल, घे झर्णी  
 चित्तांत ॥ मस्त गर्जना करुनी आतां सोड दणाणुन भूर्मीला ।  
 भारतभूचा पालनवाला हो तूं आतां या काळा ॥ जी ॥ धर्म देश हा  
 बुडवायाला भुतें नाचती चौफेर । कोल्हीं कुत्रीं वौ वौ करुनी करति  
 अमंगळ संचार ॥ जी ॥ नीच लांडगे फार मातले भिववित फिरती हे  
 स्वैर । झडप घालुनी, उडीव फडशा, तूंच एकटा आधार ॥ जी ॥  
 वंगभंगाच्या पिंजऱ्यामध्ये वाघ बंगाली सांपडला । पंजाबांतिल  
 वणऱ्यामध्ये शीख ससाणा गुदमरला ! ॥ जी ॥ हृदय फाडुनि  
 बोल निघाले जळजळते हे अंगार । जाळुनि फोडुनि पार टाकतिल  
 नैराश्याचें डोंगर ॥ महाराष्ट्रभूमीची सेवा नित्य कराया तयार । रचुनी  
 काव्या घेउनि आला पांडुरंग हा शाहीर ॥ ९ ॥

रचना - १५ ऑगस्ट १९४७.

